

## IL-BELT U "L-PARROĊĊA TA' GHAWDEX"

**"...la parrocchia di questa Isola del Gozzo sotto l'invocatione di Santa Maria dell'Assunzione..."**

(Viżta Apostolika ta' Mons. Pietru Dusina fl-1575<sup>1</sup>)

 Dun Anthony M. Saliba

Meta nhar il-Hadd 13 ta' Frar 1575 il-Viżitatur Apostoliku Mons. Pietru Dusina rifes fuq Ghawdex biex jibda ż-żjara apostolika tiegħu, huwa baqa' sejjer dritt lejn il-"*principalem Ecclesiam Castri dictae Insulae sub invocatione Assumptionis Beatae Mariae*" - il-knisja prinċipali tal-Kastell tal-imsemmija gżira taht it-titlu tal-Assunzjoni tal-Beata Marija.<sup>2</sup> Waqt l-interrogatorju tiegħu, il-"*parrochus*" - il-kappillan tagħha ta' dak iż-żmien - Don Antonius Attard<sup>3</sup> qal lil Mons. Dusina dawn il-preċizi kelmiet: "*lo hò la parrocchia di questa Isola del Gozzo sotto l'invocatione di Santa Maria dell'Assunzione...*" - "Jien għandi l-parroċċa ta' din il-gżira ta' Ghawdex taht it-titlu ta' Santa Marija Assunta..."<sup>4</sup> Dawn il-kelmiet ta' Don Antonius Attard jindikaw ċar u tond li lejn tmiem is-seklu sittax il-knisja ta' Santa Marija fil-Belt ta' Ghawdex kienet il-parroċċa ewlenija tal-gżira, kienet **il-parroċċa ta' Ghawdex** u, kif nafu minn fonti oħra, kull attività politika, soċjali u reliġjuża li kienet issehh fil-gżira ta' Ghawdex f'dawk iż-żminijiet kienet b'xi mod jew iehor iddur ma' din il-parroċċa u mal-parruċċani tagħha li kienu ġejjin minn kull klassi soċjali tal-komunità Ghawdxija.

Imma tajjeb li wiehed iżomm f'moħħu li d-deskrizzjoni qasira imma ċara u preċiża li jagħti l-"*parrochus*" Attard tal-parroċċa tiegħu lill-Mons. Dusina ma kienetx tghodd biss għal dawk iż-żminijiet, jiġifieri għat-tmiem tas-seklu sittax. Kif ser naraw f'din il-kitba<sup>5</sup>, il-knisja parrokkjali ta' Santa Marija fil-Belt ta' Ghawdex kienet ilha l-parroċċa ewlenija u prinċipali tal-gżira sa minn żmien l-iktar qadim.

### Il-Wasla tal-Ordni ta' San Ġwann fil-Gzejjer Maltin

Is-seklu sittax għab bidla radikali fil-ħajja politika u soċjali tal-Gzejjer Maltin. Dan għaliex fl-1530 l-imperatur Karlu V ta' Spanja għadda l-Gzejjer Maltin u l-belt fortifikata ta' Tripli (fil-Libja tal-lum) lill-Ordni tal-Kavallieri ta' San Ġwann.

L-Ordni ta' San Ġwann jaf il-bidu tiegħu fis-seklu hdx meta grupp ta' merkanti mill-Belt ta' Amalfi, fl-Italja, waqqfu ospizju f'Ġerusalem

## INSVLAE ME LITAE DESCRIPTIO EX COMMENTARIIS RE RVM QVOTIDIA, NARVM



R. IOAN. QVINTINI HEDVI  
AD SOPHYM.



LVGDVNI APVD. SEB.  
GRYPHYM,  
1536.

*L-Insulae Melitae descriptio* tas-sacerdot Johannes Quintinus Haedus, magħruf ukoll bħala Jean Quintin.

Din hija wahda mill-eqdem deskrizzjonijiet ta' Malta u Ghawdex li nkitbet bejn is-snin 1530-1533 u giet ippublikata fl-1536 minn Sebastian Gryphius f'Lyon.

Kopja miżmuma fin-New York Public Library, 5<sup>th</sup> ave, NYC.

biex jilqgħu lill-pellegrini. F'dak iż-żmien din il-Belt kienet għadha mahkuma mill-Musulmani. Meta l-Kruċjati rebħu l'Ġerusalem fil-15 ta' Lulju 1099, il-membri ta' dan l-ospizju ikkollaboraw kemm felhu mal-Kruċjati u b'hekk twieled l-Ordni tal-Kavallieri, illum imsejha "ta' Malta". Fil-bidu, il-kariżma tagħhom kienet dik ta' "ospidallieri" għax ma kinux biss jieħdu ħsieb il-morda imma kien ukoll jilqgħu lill-pellegrini li kienu jżuru s-santwarji marbuta mal-ħajja u l-mewt ta' Sidna Ġesù Kristu li hemm mifruxa mal-Art Imqaddsa.

Maz-żmien, però, dan l-Ordni bidel surtu u sar wiehed militari. Fil-fatt il-Kavallieri ta' San Ġwann kellhom taht il-ħarsien tagħhom mhux inqas minn ħamsin kastell fil-Lvant Nofsani, fosthom il-famuż *Crac des Chevaliers* fis-Sirja.<sup>6</sup> Lejn tmiem is-seklu tlettax, il-Musulmani keċċew lill-Ordni ta' San Ġwann mill-Lvant Nofsani u, minn hemm, stabilixxa ruħu fuq il-gżira ta' Rodi. Kien proprju hawn li l-Ordni sar qawwa marittima qawwija u l-flotta tiegħu bdiet tħarbat ir-rotot kummerċjali li kien hemm bejn l-Imperu Ottoman u l-Eġittu. Is-sitwazzjoni kompliet titgħarraq peress abbord ix-xwieni Ottomani kien ta' sikwit ikun hemm ukoll bosta pellegrini Musulmani fi triqthom lejn il-Mekka. U hafna minn dawn kienu jispiċċaw ilsiera tal-Kavallieri ta' San Ġwann.<sup>7</sup>

Kien għalhekk li l-Ottomani, wara li rebħu s-Sirja u l-Eġittu fis-snin 1516 - 1517, tefgħu ħarsithom fuq il-gżira ta' Rodi. Fl-1522, is-sultan Suleyman il-Manjifiku laqqa' forza militari enormi u ħabat għal din il-gżira. Wara sitt xhur ta' assedju qalil, il-qawwiet Ottomani rebħu lil Rodi u keċċew lill-Kavallieri minn hemm.<sup>8</sup> B'hekk l-Ordni ta' San Ġwann spiċċa mingħajr dar, jiġġerra min-naħa għal oħra tal-Ewropa.

L-imperatur Karlu V ta' Spanja mill-ewwel offra l-Gżejjer Maltin lill-Kavallieri ta' San Ġwann. Iktar minn kull haġa oħra, dan għamlu għax kien fl-interess politiku tiegħu li jkun hemm qawwa militari b'saħħitha f'post strateġiku bħal Malta, f'nofs il-Mediterran. Ma ninsewx li f'dawk iż-żminijiet dan il-baħar kien miżgħud bil-kursara mill-Afrika ta' Fuq, l-iktar minn Tripli, minn Tunes u mill-Alġerija.<sup>9</sup> Il-Kavallieri ma aċċettawx mill-ewwel l-offerta tal-imperatur Karlu. Fl-1524 il-Granmastru ta' dak iż-żmien, Philippe Villiers de L'Isle-Adam, baġat kummissjoni ta' tmienja min-nies biex iħejjulu rapport dettaljat dwar l-istat li fihom kienu jinsabu l-Gżejjer Maltin.<sup>10</sup> Dan ir-rapport però ma kienx wiehed pożittiv. Fir-rapport tagħha, il-kummissjoni tkellmet dwar kemm kienet fqira d-difiża ta' Malta u kemm dawn il-Gżejjer kienu nieqsa mir-riżorsi naturali bħall-ilma. Semmew ukoll li l-għelieqi ta' Malta ma setgħux jipproduċu qmuħ biżżejjed biex jieklu l-istess abitanti tagħhom.<sup>11</sup> Imma l-Kavallieri ta' San Ġwann ma kellhomx ħafna minn fejn jagħzlu u fl-1529 aċċettaw l-offerta tal-imperatur u ddeċidew li jagħmlu minn Malta l-baži temporanja tagħhom.<sup>12</sup> Dan għaliex f'moħħom kien għad kellhom il-ħsieb li jirbħu lura u jieħdu mill-ġdid f'idejhom il-gżira ta' Rodi.<sup>13</sup>

Nhar l-23 ta' Marzu 1530, l-imperatur Karlu V ħareġ il-bulla li permezz tagħha għadda b'fewdu l-Gżejjer Maltin u l-belt ta' Tripli lill-Kavallieri San

Ġwann. L-aħbar ta' din l-ġhotja ġiet mogħtija lill-Gran Mastru L'Isle Adam u lis-sittax-il membru tal-Kunsill tal-Ordni nhar is-26 ta' April ta' dik l-istess sena waqt il-laqgħa tal-Kunsill f'Sirakuza. F'laqgħa oħra tal-istess Kunsill, miżmuma fl-istess belt nhar l-24 ta' Mejju 1530, il-bulla ta' Karlu V reġgħet inqrat, ġiet aċċettata uffiċjalment u rreġistrata fl-atti tal-Ordni.<sup>14</sup> B'hekk intemmet mill-Gżejjer Maltin il-ħakma twila tal-Aragoni u dawn il-Gżejjer għaddew formalment f'idejn il-Kavallieri tal-Ordni ta' San Ġwann. Il-Granmastru L'Isle Adam wasal Malta nhar is-26 ta' Ottubru 1530<sup>15</sup> u għamel l-ingress sollenni tiegħu fil-Belt tal-Imdina nhar it-13 ta' Novembru ta' dik l-istess sena<sup>16</sup>.


Skont l-istoriku Għawdx i Gian Piet Frangisk Agius de Soldanis, fl-ewwel granet tiegħu f'Malta, il-Granmastru L'Isle Adam żar anke lil Għawdex. De Soldanis jgħidilna li meta kien Għawdex il-Granmastru kien qagħad għand in-nobbli Indri Mannara.<sup>17</sup>

U tajjeb hawn nistaqsu: x'sabu l-Kavallieri ta' San Ġwann meta rifsu fuq Għawdex għall-ewwel darba fl-1530?

Fl-1536, mela sitt snin wara l-wasla tal-Ordni f'Malta, ġiet ippublikata ġewwa Lyons, fi Franza l-*Insulae Melitae descriptio* mis-sacerdot Johannes Quintinus Haedus, magħruf ukoll bħala Jean Quintin. Dan is-sacerdot kien ukoll kavallier tal-Ordni ta' San Ġwann u aktarx li wasal Malta fil-5 ta' April 1530 (mela qabel il-wasla tal-istess Granmastru f'Malta) u dam jgħix fuq il-Gżejjer tagħna sal-1536.<sup>18</sup> Din l-*Insulae Melitae descriptio*, li hija wahda mill-eqdem deskrizzjonijiet ippublikati ta' Malta u Għawdex<sup>19</sup>, inkitbet bejn is-snin 1530-1533<sup>20</sup>, u kienet ippublikata, kif għidna fuq, tliet snin wara ġewwa Lyon fl-1536 minn Sebastian Gryphius. Dan ifisser li Jean Quintin tana deskrizzjoni ta' kif dehru f'għajnejh, u probabilmement f'għajnejn il-Kavallieri shabu, il-Gżejjer Maltin fil-bidu nett tal-wasla tal-Ordni f'Malta. Din il-kitba tinkludi wkoll mappa kemm ta' Malta kif ukoll ta' Għawdex li aktarx saret minn Jean Quintin innifsu.<sup>21</sup>


Wara li jitkellem fit-tul dwar Malta, dwar il-Maltin, id-drawwiet u anke t-twemmin tagħhom, Jean Quintin idur biex jgħid xi haġa fil-qosor dwar Għawdex. Jibda billi jgħid li d-distanza ta' bejn Malta u Għawdex mhix itwal minn ħames mili. Isemmi li Għawdex hu gżira tabilhaqq ċkejna, sugġetta għall-gvern ta' Malta u l-art tagħha hija wahda ferm fertili. Imbagħad jikteb tagħrif qasira dwar il-Belt ta' Għawdex u jgħid: "*In hac oppidulum, ad cuius portam adstrucum est inter ceteros lapides marmoris fragmentum, uetus*

*insulae nomen indicans.*"<sup>22</sup> Jghidilna, mela, li fuq il-gżira ta' Ghawdex kien hemm belt ċkejna li mal-bieb tagħha kien hemm framment tal-irham flimkien ma' ġebel ieħor li jindika l-isem il-qadim tal-gżira. U hawn Jean Quintin jibda jittellem dwar l-iskrizzjoni ta' Marcus Vallius Rufus tat-tieni seklju AD u li għadha teżisti sal-lum.<sup>23</sup> Dan l-"*oppidulum*" li fuq jittellem Jean Quintin huwa dik l-istruttura iafortifikata fin-nofs preċiż ta' Ghawdex li ahna illum insejhu "*ic-Ċittadella*" u li kienet magħrufa minn kulhadd bħala "*il-Belt ta' Ghawdex* - titlu msahħah fl-10 ta' Ġunju 1887 f'għeluq il-hamsin sena minn meta r-Reġina Victoria telgħet fuq it-tron tal-Imperu Inġliż.<sup>24</sup>



Il-Belt il-qadima ta' Ghawdex, illum imsejha "*ic-Ċittadella*" u l-Knisja Matriċi, Kollegġjata Insinji u Katidrali ta' Santa Marija li fis-seklu 16 kienet tissejjaħ "*il-parroċċa ta' Ghawdex*".  
Ritratt ta' Michele Farrugia, ċirca 1920.  
(Kollezzjoni ta' Dun Anthony M. Saliba)

L-"*oppidulum*" - il-Belt ċkejna - li żar u kiteb dwarha Jean Quintin kienet ferm differenti minn kif narawha illum, b'dawk is-swar sbieħ u għoljin li nbnew snin wara.<sup>25</sup> Il-Belt ta' Ghawdex f'nofs is-seklu sittax kienet ġejja għat-tond, kienet xi ftit ikbar u iktar baxxa fuq in-naħa tan-nofsinar. L-istoriku tal-Ordni ta' San Ġwann Giacomo Bosio ħalla bil-miktub kif il-membri tal-Kummissjoni li l-Granmastru L'Isle Adam baġhat f'Malta u Ghawdex fl-1524 iddeskrivew il-Belt ta' Ghawdex: "*Che la sua Fortezza unica, e sola, era molto piccola, posta fra terra, e di forma rotonda, e sopra un piccolo, et eminente colle, o scoglio di tufo edificata; impotente et inhabile a poter resistere ad ogni picciola Armata; dentro della quale pochissima Artigliaria si trovava.*"<sup>26</sup> L-artist Matteo Perez D'Aleccio (1547-1628) ħallielna disinn ta' kif kienet il-Belt ta' Ghawdex fis-seklu sittax f'wahda mill-incizjonijiet dwar l-Assedju l-Kbir ta' Malta tal-1565, taħt l-isem ta' *Pianta Della Citta Vecchia di Malta et Della Fortezza Dell Gozo*. Dan id-disinn iġib id-data tal-1582.<sup>27</sup>



Disinn tal-Belt ta' Ghawdex kif kienet fis-seklu sittax tal-artist Matteo Perez D'Aleccio (1547-1628). Dan id-disinn hu msejjjah *Pianta Della Citta Vecchia di Malta et Della Fortezza Dell Gozo* u jġib id-data tal-1582. (Ara: A. F. LUCINI - N. ALLEGRI - M. DA LECCIO, *Disegni della guerra, assedio et assalti dati dall'armata turchesca all'isola di Malta l'anno MDLXV, sotto il governo di Fr. Gio. Parisotto di Valletta, Gran Maestro, dipinsi già nella gran sala del palazzo di Malta da Matteo Perez d'Aleccio et hora intagliati...* da Anton Fran(ces)co Lucini Fiorent(in)o, Roma 1631).  
Kollezzjoni ta' Dun Anthony M. Saliba

## Il-Belt iafortifikata ta' Ghawdex

Fis-seklu sittax, din id-daqqejn ta' Belt f'nofs il-gżira ta' Ghawdex, bil-problemi u l-limitazzjonijiet kollha tagħha, kienet iċ-ċentru tal-ħajja soċjali, politika u reliġjuża tal-gżira ta' Ghawdex. U dan ma kienx hekk biss fis-seklu sittax. Dan kien ilu hekk sa minn żmien il-qedem, sa minn żmien il-Preistorja. L-iskoperti arkeoloġiċi li saru f'dawn l-aħħar snin fiċ-Ċittadella juruna biċ-ċar li din l-gholja kienet aktarx diġà abitata kemm fi żmien il-Faži ta' Hal Tarxien (3150-2500 BC) kif ukoll f'dik ta' Hal Saflieni (3300-3000 BC). Nafu b'ċertezza li fi Żmien il-Bronż (c. 3200-600 BC), l-Ghawdxin kienu diġà jgħammru fuq din l-gholja, l-iktar dawk

tal-Faži ta' Borġ in-Nadur.<sup>28</sup> Nafu li dawn in-nies kienu okkupaw għoljiet oħrajn f'Għawdex, bħal dik tan-Nuffara, fil-Lvant tal-gżira.<sup>29</sup> Dan għamlu għal skopijiet ta' difiża għax in-nies tal-Faži ta' Borġ in-Nadur kienu nies tal-gwerra u riedu jiddefendu ruħhom.<sup>30</sup> L-għolja li fuqha hemm mibnija l-Belt il-qadima ta' Għawdex hija perfetta għal dan il-ghan. F'dawn iż-żminijiet bikrin din l-għolja kienet ukoll meqjusa bħala mkien sagru fejn l-Għawdxin kienu jgħid u jagħtu għieħ lill-allat tagħhom. Dan jiġi ppruvat mill-istruttura msejja "bothros" li nstabat dan l-aħħar meta kien qiegħed isir il-pavimentar il-ġdid fil-pjazza tal-Katidral.<sup>31</sup> Kienu wkoll aktarx dawn in-nies ta' Żmien il-Bronż li bnew għall-ewwel darba s-swar biex iħarsu l-Belt tagħhom, aktarx fuq in-naħa l-iktar baxxa tal-għolja li tħares lejn in-Nofsinar.

Wara n-nies ta' Żmien il-Bronż ġew il-Feniċi<sup>32</sup> u, imbagħad, il-Kartaġiniżi<sup>33</sup> li lkoll għażlu lil din l-għolja fin-nofs ta' Għawdex biex jgħammru fuqha. Fis-sena 218 BC, wara t-tieni gwerra Punika, waslu r-Rumani fil-Gżejjer Maltin.<sup>34</sup> Kien f'dan iż-żmien li l-Belt ta' Għawdex bdiet tikber u qabżet il-konfini tal-għolja. Bini ġdid beda tiela' madwar l-għolja, il-barra mis-swar. B'hekk tnissel subborg għall-Belt waqt li l-għolja baqgħet isservi bħala akropoli<sup>35</sup>, bit-tempji ddedikati lill-allat li kienu jgħid u jagħtu f'dawn iż-żminijiet. Ir-Rumani sejh u lill-Belt ta' Għawdex bl-isem ta' *Gaulos oppidum*.

Żmien ir-Rumani kien żmien ta' paċi - żmien il-*Pax Romana* - u dan kompli għen biex din il-Belt ta' Għawdex tikber u tiżviluppa. Iżda hekk kif il-qawwa ta' Ruma bdiet tbatti, Malta u Għawdex għaddew f'idejn il-Bizantini bejn is-snin 535-870 AD.<sup>36</sup> Dan kien żmien ta' taqlib politiku u soċjali kbir u l-Għawdxin ħassew il-bżonn li jerġgħu jfittxu l-kenn tal-għolja imdawwra bis-swar minhabba l-biża' tal-attakki mill-għedewwa. Iktar u iktar inħass dan il-bżonn wara Awwissu tat-870 AD, meta l-Gżejjer Maltin għaddew f'idejn l-Għarab.<sup>37</sup> Kienu dawn li sejh u lill-Belt ta' Għawdex bl-isem ta' *Mdina*<sup>38</sup> waqt li l-bini li kien hemm 'il barra mill-hitan tal-Belt sejhulu *Rabat*<sup>39</sup>. It-terminu "*rabat*" ġej mill-Għarbi "*rabad*" (*Roq, ba, dod*), bl-aċċent fuq l-ewwel "a" u jfisser "ħajt", "sur tal-belt" jew "abitanti li joqogħdu 'l barra mill-belt". B'dan il-mod, l-isem "*Rabat*", kif użat f'Għawdex, ifisser "subborg", lokalità abitata 'l barra mis-swar tal-Belt.<sup>40</sup>

Din il-Belt ċkejna baqgħet dejjem iċ-ċentru tal-ħajja politika, soċjali u reliġjuża tal-poplu ta' Għawdex. Fir-rapport tiegħu tal-1241 lir-Re Federiku II, Gilbertus Abate jikteb li fil-Belt ta'

Għawdex kien hemm mithna tal-mixi bi tlett iħmir, ziemel tal-ġarr u faħal: "*Et in centimulo castris Gaudisii sunt asini tres, roncinus unus et asinus unus stallonus*".<sup>41</sup> Din it-tagħrifha hija prova ċara li din kienet belt fil-veru sens tal-kelma, belt miftuħa għal kulhadd u mhux xi struttura iġġirata riservat għal xi ftit privileġġjati. Fl-1283 insibu lill-merċenarju Katalan Roman Muntaner jikkellu dwar il-Belt ta' Għawdex. Dan isejhlha bit-terminu "*vila*", jiġifieri "belt" u ma jonqosx milli jsemmi wkoll ir-Rabat, is-subborg tagħha, ir-"*raval*". Jgħidilna wkoll li fil-Belt kien hemm "*castell*" - "*kastell*" jew "*torri*" - li kien haġa waħda mal-Belt.<sup>42</sup> Dan il-kastell aktarx baqa' fil-memorja tal-poplu Għawdx bl-isem ta' *Borg Gheritu*, liema isem hu aktarx marbut ma' Margaritus ta' Brindisi, l-aħħar *ammiratus ammiratorum* ta' Sqallija, li fl-1192 kien sar l-ewwel Konti ta' Malta u Għawdex.<sup>43</sup> F'dan il-"*castell*" kien hemm aktarx il-mithna tal-mixi li kien semma qablu Gilbertus Abate, kien hemm il-kwartieri tal-kastellan u kien hemm ukoll il-habs mimli insetti moqżieħa li fih inqafel l-awtur tal-poeżija bil-Grieg *Tristia ex Melitogaudio* f'xi żmien bejn l-1135 u l-1151.<sup>44</sup>

Kien ukoll f'dan il-"*castell*" li, nhar il-Hadd 8 ta' Frar 1299, il-"*miles*" Guglielmo di Malta, viċi-konti ta' Malta, għamel it-testament tiegħu.<sup>45</sup> Kif ktibna s-sena l-oħra (2019), it-testament ta' Guglielmo di Malta jagħtina tagħrifha importantissima marbuta mal-istorja tal-Knisja Nisranija f'Għawdex. Dan għaliex fil-bidu nett ta' dan id-dokument, illum miżmum fl-Arkivju tal-Kuruna ta' Aragona, f'Barcelona, naqraw li Guglielmo di Malta, qabel għamel it-testament tiegħu, "*...recepto prius sacrosancto ministerio corporis et sanguis domini nostri Ihesu Christi...*" - irċieva l-Ġisem u d-Demm tas-Sinjur tagħna Ġesù Kristu, irċieva l-Vjattu.<sup>46</sup> Din it-tagħrifha tindika biċ-ċar li lejn tmien is-seklu tlettax, fil-Belt ta' Għawdex kien hemm knisja parrokkjali għax il-Vjattu jista' jgħid biss għand il-moribond minn knisja li tkun parroċċa. U minn dan id-dokument nifhemu wkoll li l-għeruq ta' din il-parroċċa msemmija fit-testament ta' Guglielmo di Malta aktarx li kienu mħawla fi żmien il-Bizantini. Tant huwa hekk li fl-1299 kienet għadha aktarx tiċċelebra l-liturġija tagħha bir-rit Bizantin u l-Vjattu għand il-moribond twassal biż-żewġ speċi tal-Hobż (l-Ostja) u l-Inbid kif inhu preskritt li jsir fir-rit Bizantin.<sup>47</sup>

## Il-Parroċċa fl-"*oppidulum*" ta' Għawdex

M'hemm l-ebda dubju li din li għandna fit-testament ta' Guglielmo di Malta hi referenza ċara għall-knisja parrokkjali ta' Santa Marija li nsibu fil-Belt il-qadima ta' Għawdex - iċ-Ċittadella - u

li l-Papa Beatu Piju IX, fl-1864, għażel biex tkun il-Knisja Katidrali tad-djoċesi ta' Għawdex li kien għadu kif waqqaf. Mhux magħruf meta twaqqfet din il-parroċċa. Il-poeżija *Tristia et Melitogauda* li semmejna fuq tagħtina hjiel ċar li lejn is-sena 1135 f'Għawdex kien hemm diġà komunità stabbli ta' nsara li kellhom anke isqof jiehu hsiebhom. Fil-fehma ta' Mons. Joe Bezzina, espert fl-istorja tal-Knisja f'Għawdex, "dan id-dokument huwa l-eqdem xhieda dokumentata ta' influwenza Bizantina-Griega fuq il-knisja post-normanna f'Għawdex" u jurina wkoll li, għad-differenza ta' dak li ġara ġewwa Malta, il-fidi nisranija f'Għawdex ma qatgħet qatt. U dawk l-insara li r-Re Ruġġieru II sab f'Għawdex kienu d-dixxendenti tal-insara Bizantini Griegi Għawdxin li kien hemm fuq il-gżira qabel il-wasla tal-Gharab fis-sena 870.<sup>48</sup>

L-awtur tat-*Tristia et Melitogauda*<sup>49</sup> jgħidilna wkoll li meta r-Re Ruġġieru II (1095-1154), iben il-magħruf Konti Ruġġieru (1071-1101), ġie Għawdex f'Lulju tal-1127, hu sab li l-insara ta' dik il-gżira kienu hallew "il-Patt l-Antik" li kellhom mal-hakkiema tagħhom l-Gharab. L-istess Re, imbagħad, biddel il-moskej li kien hemm fi knejjes insara.<sup>50</sup> L-istoriċi Joe Busuttil, Stanley Fiorini u Horatio C. Vella, li studjaw fil-fond u ppublikaw dan id-dokument, jgħidulna li l-awtur ta' din il-poeżija aktarx li qiegħed jirreferi għall-knisja parrokkjali ta' Santa Marija fl-*"oppidulum"* ta' Għawdex. Dan għaliex din il-knisja, imsemmija għad-*"Dormitio"* ("ir-Raqda", jiġifieri l-Mewt) u l-Assunzjoni tal-Madonna fis-Sema, sa minn dejjem kienet meqjusa bħala "il-Matriċi", "il-Knisja Omm", "il-Knisja il-Kbira" u "il-Parroċċa ta' Għawdex". U dawn l-awturi ma jeskludux ukoll il-possibiltà li din il-knisja parrokkjali setgħet serviet saħansitra ta' knisja Katidrali kemm għal Għawdex kif ukoll għal Malta f'dawk iż-żminijiet bikrin meta f'Malta ma kienx hemm insara biżżejjed.<sup>51</sup> Ma ninsewx li skont ir-rapport tal-1241 ta' Gilberto Abate li diġà semmejna fuq, il-maġġoranza tal-Għawdxin kienu nsara f'nofs is-seklu tlettax. Filfatt, waqt li f'Malta mis-753 familja li kien hemm, 47 biss kienu nsara, mit-366 familja li kien hemm Għawdex, 203 kienu nsara. Dan ifisser li iktar min-nofs tal-popolazzjoni Għawdxija kienet nisranija.<sup>52</sup> U dawn l-insara Għawdxin kienu miġbura madwar il-knisja parrokkjali tagħhom ta' Santa Marija fil-Belt tagħhom 'il ġewwa mis-swar.

Mal-medda tas-snin, il-fidi nisranija f'Għawdex kompliet tissahha u l-komunità ta' nsara kompliet tikber. Bil-mod il-mod bdew jiżdiedu wkoll l-imkejjen tal-kult nisrani. Fil-kampanja Għawdxija tfaċċaw kappelli żgħar mibnija gol-għerien,

imsejja "trogloditi". Dawn kien ikollhom ix-xbiha tal-qaddis jew il-qaddisa titulari mpittra fuq il-hajt. Id-dahlata tal-ghar, imbagħad, kienettkun magħluqa b'hajt tal-ġebel tas-sejjeħ imbattam. Fil-kappella kien ikun hemm ukoll l-artal u fil-festa titulari kien imur xi qassis biex iqaddes il-quddiesa.

F'Għawdex għandna l-hjiel ta' tlieta minn dawn il-kappelli trogloditi. Insemmu l-knisja ċkejna tal-Lunzjata fil-Wied tas-Saqqajja fit-trufijiet tar-Rabat li kienet twaqqfet b'titlu ta' ġuspatronat irjali b'fondazzjoni mħollija minn Donna Sibilla (Solimella) d'Aragona u li tissemma diġà fl-1347. Fl-1370 din il-kappella bdiet tagħmel parti minn benefizzju reġju u kienet taq' taht ir-re ta' Sqallija peress li f'dawk iż-żminijiet il-gzejjer tagħna kienu taht il-hakma Aragoniża.<sup>53</sup> Mhux bogħod mill-kappella tal-Lunzjata, li għadha teżisti sal-lum, kien hemm ohra ddedikata lil San Ġuzepp, fl-inhawi storiċi ta' Ghar Gerduf. It-tielet kappella troglodita li għandna hjiel tagħha f'Għawdex kienet dik ta' Santa Dminka fl-idwar tal-Għajn il-Kbira u x-Xlendi.<sup>54</sup>

Ma' dawn il-knejjes antiki Għawdxin nistgħu nsemmu wkoll dik ta' Santa Marija tal-Qala, imzejna b'hafna leġġendi li jixhdu għall-qedem tagħha u li, bħal dik tal-Lunzjata, għadna ngawduha sal-lum<sup>55</sup>, u l-ohra ddedikata wkoll lil Santa Marija fuq il-gżira ta' Kemmuna: *"En la dicta isola e' una chiegia che a nome Sancta Maria"*, kif insibuha msemmija fil-Portulan *Lo Compasso di Navigare* tal-1296<sup>56</sup>. Din il-knisja ċkejna, li fl-1296 kienet diġà qadima biżżejjed biex tagħti l-isem lill-bajja fejn kienet tinsab (*"la dicta Gala de Sancta Maria de Comino"* kif naqraw fl-istess Portulan), illum insibuha ddedikata lir-Ritorn tas-Sagra Familja mill-Eġittu. Bħal dawn l-imkejjen ta' kult nisrani żgur li kien hemm ohrajn li nqerdu u l-memorja tagħhom illum intilfet għal kollox.

Dawn il-knejjes ċkejnin mifruxin mal-kampanja Għawdxija juruna li l-popolazzjoni tal-gżira kienet b'xi mod jew iehor mifruxa mal-gżira kollha. Imma m'hemmx dubju li ċ-ċentru ta' kull attività politika, soċjali u reliġjuża baqa' dejjem fil-Belt iffortifikata fil-qalba tal-gżira.

Lejn is-sena 1350 seħħ żvilupp importanti fil-hajja politika u soċjali ta' Għawdex. F'dawk iż-żminijiet twaqqfet l-*Universitas Gaudisii* - l-Università ta' Għawdex. Dan kien gvern muniċipali għal Għawdex, awtonomu minn dak ta' Malta, u qabel il-wasla tal-Ordni ta' San Ġwann fl-1530 kien saħansitra irrappreżentat minn konslu ġewwa Palermo. L-*Universitas* kienet responsabbli għat-tmexxija ta' Għawdex, b'mod partikulari d-difiża,


il-manutenzjoni tal-fortifikazzjonijiet u l-ħażna tal-qamħ.<sup>57</sup> Dan il-gvern lokali kien immexxi mill-*Capitano della Verga*, magħruf mill-poplu bħala "il-Ħakem" u kien ikun mgħejjun minn erba' ġurati.<sup>58</sup> Kien hemm karigi oħra bħat-teżorier, il-"magazziniere" (bl-Ingliż, "storekeeper") u tliet imħallfin.<sup>59</sup> Is-sede ta' din l-istituzzjoni, il-*Banca Giuratale*, kienet fil-Belt ta' Ghawdex 'il ġewwa mis-swar<sup>60</sup>, kif nosservaw mil-*Capitula* ta' Ghawdex tal-1443.<sup>61</sup> Dawn il-*Capitula* kienu jkunu ġabra ta' petizzjonijiet li l-*Universitas Gaudisii* kienet tressaq lir-Re ta' Sqallija bil-ghan li ttejjeb il-livell tal-ħajja tal-Ghawdxin.<sup>62</sup> Mat-twaqqif tal-*Universitas*, il-Belt iffortifikata ta' Ghawdex bdiet tissejjah "terra" filwaqt li l-gżira ta' Ghawdex bdiet tissejjah "terra et insula" - "il-Belt u l-Gżira ta' Ghawdex".<sup>63</sup>

U fejn kienu jgħixu l-Ghawdxin f'dawn iż-żminijiet? Jekkni flut-testment li hemm miġbura fir-*Registrum Foundationum* li saru bejn l-1435 u l-1545, ninnutaw li 25 biss minnhom ġew magħmula minn persuni li ma kinux jgħixu 'l ġewwa mill-ħitan tal-Belt tal-gżira. It-testmenti l-oħra huma kollha magħmula minn persuni deskritti bħala "habitor" jew "habitratrix terre Gaudisii". Dan ifisser li 75% tal-popolazzjoni ta' Ghawdex, li dak iż-żmien kienet tlaħhaq mas-6000 ruh, kienu jgħixu ġewwa l-Belt. Dan il-persentaġġ jissarraf f'4500 ruh<sup>64</sup> u juri biċ-ċar kemm tassew din il-Belt, kif diġà għidna fuq, kienet tiġbor madwarha lil kulhadd u ma kinitx, kif xi drabi ntqal b'mod kompletament żbaljat, xi struttura fortifikata riservata għall-ftit li kellhom f'idejhom is-setgħa politika u/jew reliġjuża. Tant hu hekk li, minn żmien għal żmien, ma kinux jonqsu l-kwistjonijiet bejn il-bejjiegha Ghawdxin fuq il-bejgħ tal-prodotti tagħhom 'il ġewwa mill-ħitan tal-Belt.<sup>65</sup>

Anke l-ħajja reliġjuża tal-poplu ta' Ghawdex kompliettikber utiżviluppa, minkejja d-diffikultajiet li l-poplu kien ikollu jhabbat wiċċu magħhom minn żmien għal żmien. Tant hu hekk li fil-bidu tas-seklu ħmistax lill-knisja parrokkjali ta' Ghawdex 'il ġewwa mill-ħitan tal-Belt kien qiegħed jinbnielha kampnar ġdid<sup>66</sup>, kif naqraw fit-testment ta' Pino de Peregrino datat 1424 jew 1427: "Item legavit operi campanilis **sancta maioris ecclesie** tempore quo fiet edificatio dicti campanilis...".<sup>67</sup> Tgħid dan il-kampnar kien qiegħed jinbena minflok il-minaret qadim li kien ilu hemm sa minn dak iż-żmien ta' meta din il-knisja kienet għadha l-moskea ta' żmien l-Għarab? Interessanti ħafna wkoll hu l-fatt li f'dan iż-żmien din il-knisja kienet tissejjah is-"**sancta maioris ecclesie**", mela kienet il-knisja ewlenija u prinċipali ta' Ghawdex. Ta' min jgħid ukoll li, skont dokument tas-16 ta' Frar 1398, il-fešta titolari ta'

din il-parroċċa ewlenija, l-Assunzjoni tal-Madonna fis-Sema jew "Santa Marija ta' Nofs Awwissu" (kif kienet magħrufa fl-antik kemm f'Malta kif ukoll fi Sqallija) kienet diġà tgawdi popolarità kbira fost l-Ghawdxin tant li nistgħu ngħidu li kienet diġà l-fešta ewlenija tal-gżira.<sup>68</sup>

## Il-Matriċi fil-Belt u l-parroċċi tar-Rabat




Il-Belt u bl-"*Ecclesia Maioris*" ta' Santa Marija, il-Parroċċa ta' Ghawdex, fin-nofs tagħha, kif tidher fil-Kwadru Titulari tal-Knisja ta' Savina li kien irregalat lil Savina mill-Gvernatur ta' Ghawdex Fra Riccardo de Nini Claret fl-1622. Ta' min jinnota li l-Knisja tal-Belt kienet għadha bil-kampnar li jissemma li kien qiegħed jinbena fil-bidu tas-seklu ħmistax - fl-1424 jew fl-1427. (Ritratt ta' Daniel Cilia)

Ftit snin wara, fl-1435, din l-"*ecclesia maioris*" tal-Belt ta' Ghawdex insibuha msejja bħala "*Sancte Marie Matricis Ecclesie*" - il-Knisja Matriċi ta' Santa Marija.<sup>69</sup> Din it-tagħrifha hija ta' importanza kbira għall-istorja tal-Knisja Nisranija f'Ghawdex għaliex turina li fl-1435 mill-parroċċa ta' Santa Marija fl-"*oppidulum*" ta' Ghawdex kienet diġà tnisslet tal-inqas parroċċa oħra. Ma nistgħux ngħidu liema kienet l-ewwel parroċċa li tnisslet mill-parroċċa ta' Santa Marija tal-Belt. Li nafu hu li fid-dokument tal-Ġublew tal-1450 hemm imsemmija tliet parroċċi Ghawdxin: dik Matriċi ta' Santa Marija imsejja *intra*, "ta' ġewwa" (jiġifieri ta' ġewwa l-ħitan tal-Belt), dik ta' San Ġakbu u l-oħra ta' San Ġorġ. Jissemmew ukoll ma' dawn it-tliet knejjes parrokkjali żewġ knejjes oħra li ma kinux parrokkjali: ta' Sant'Wistin u ta' San Pietru.<sup>70</sup> Taqta' l-knisja Matriċi ta' Santa Marija, l-erba' knejjes l-oħra msemmija f'dan id-dokument kienu mibnija 'l barra mis-swar, mela fis-subborg tal-Belt li, kif għidna fuq, fi żmien l-Għarab beda jissejjah "ir-Rabat". Il-knejjes ta' San Ġakbu u ta' San Ġorġ kienu knejjes parrokkjali, dik ta' Sant'Wistin kienet f'idejn il-patrijiet Agostinjani u l-knisja ta' San Pietru kienet wieqfa fiċ-ċimiterju tal-Knisja Matriċi ta' Santa Marija tal-Belt li kien hemm Fuq it-Tomba<sup>71</sup>, illum magħrufa wkoll bħala Pjazza Sant'Wistin. Dan ic-ċimiterju kien jinsab fejn illum hemm mibni l-Oratorju Don Bosco.<sup>72</sup> Ninnutaw li l-knisja parrokkjali ta' Santa Marija tal-Belt tissemma l-ewwel waħda. Warajha tissemma

I-knisja parrokkjali ta' San Ġakbu u mbagħad dik ta' San Ġorġ. Dawn it-tliet knejjes parrokkjali ma jissemmewx f'din l-ordni bl-addoċċ imma, milli jidher, skont il-preċedenza. Tant hu hekk li l-ewwel jissemmew it-tliet knejjes parrokkjali, imbagħad il-knisja tal-patrijiet Agostinjani u fl-aħħar il-knisja fiċ-ċimiterju. Il-logika twassalna biex nikkonkludu li mela anke t-tliet parroċċi msemija f'dan id-dokument ġew imqiegħda skont l-ordni tal-preċedenza li kienu jgawdu f'dak iż-żmien, liema preċedenza aktarx li kienet mibnija fuq l-anzjanità tagħhom: l-ewwel dik ta' Santa Marija fil-Belt, li, kif diġà rajna fuq, sa mill-1435 kienet magħrufa bħala l-*"Matricis Ecclesie"*, imbagħad dik ta' San Ġakbu u warajha dik ta' San Ġorġ, it-tnejn parroċċi fir-Rabat.

Waqt li 'l ġewwa mill-ħitan tal-Belt kien hemm il-parroċċa Matrici ta' Santa Marija, fis-subborg tagħha, fir-Rabat, kien hemm tliet *"paroeciae"* - parroċċi - oħra. Id-dokument tal-Ġublew tal-1450 isemmi dawk ta' San Ġakbu u ta' San Ġorġ. L-eqdem ħjiel li għandna tal-parroċċa ta' *Sancti Iacobi* - ta' San Ġakbu - jehodna lura għas-sena 1449<sup>73</sup> u s-sena ta' wara, fl-1450 kif diġà għidna fuq, lil din il-parroċċa nsibuha msemija qabel dik ta' *Sancti Georgii* - ta' San Ġorġ, li dan hu l-eqdem ħjiel li għandna tagħha sa issa. Imma aħna nafu li kien hemm knisja parrokkjali oħra fir-Rabat f'dawn iż-żminijiet bikrin, dik ta' *Sanctae Mariae Savina* - ta' Santa Marija ta' Savina, iddedikata lit-Twelid tal-Madonna li l-eqdem ħjiel li għandna tagħha jmur lura għall-1479.<sup>74</sup> Dawn it-tliet knejjes tar-Rabat kienu fl-istess post fejn għadna nsibuhom illum. Tajjeb hawn li nġhidu xi haġa fil-qosor dwarhom.



Il-Knisja ta' Santa Marija ta' Savina - wahda mit-tliet parroċċi medjuvali (aktarx l-eqdem wahda) li kien hemm 'il barra mill-ħitan tal-Belt, fis-subborg tal-Belt, fir-Rabat. (Haġr lill-Kan. John Meilak)

Nibdew mill-knisja parrokkjali ta' Santa Marija ta' Savina. Din kienet fl-istess post fejn tinsab illum imma, kif naqraw fl-istorja ta' din il-knisja miktuba u ppubblikata minn Mons. Luigi Vella u Mons. Pawlu Cauchi, "il-bieb tagħha l-kbir kien iħares lejn il-pjazza żgħira fil-bidu tal-Mandraġġ."<sup>75</sup> Kienet din il-knisja, mela, li tat l-isem lit-triq antika u storika "tal-Mandraġġ", magħrufa sal-lum bħala "Triq Santa Marija". Isem din it-triq mhux marbut, kif jaħsbu ħafna, man-niċċa bl-istatwa sabiħa ta' Santa Marija Assunta li hemm fil-bidu tagħha. Din l-istatwa saret ħafna snin wara, fl-1850, u oriġinarjament kienet imqiegħda f'kantuniera ma' triq oħra li allura giet imsemmija għal din l-istatwa: Triq l-Assunta. Dari n-nies tar-Rabat kienu jsejġu 'l din it-triq bħala "in-Niżla ta' Finda".<sup>76</sup> Fit-testment ta' Johannes Kinzi, li jgħid id-data tat-28 ta' Frar 1517, l-abitazione tat-testatur hija deskritta hekk: *"...apud domum habitationis Johannis Kinzi existentem in Rabato in parrochia Sancte Marie Savina."*<sup>77</sup> Fit-testment ta' Petrus Pontremoli, imbagħad, datat it-28 ta' Diċembru 1520, naqraw: *"Item reliquit et legavit Ecclesie Matrici dicte terre Gaudisii unam clausuram terre aratorie sitam et positam in Rabato dicte terre in parrochia Sancte Marie de Savina..."*<sup>78</sup> F'dan id-dokument m'għandniex biss referenza għall-Knisja Matrici "tal-imsemmija Belt ta' Ghawdex", imma jissemma wkoll "ir-Rabat (is-subborg) tal-imsemmija Belt" u "l-parroċċa ta' Santa Marija ta' Savina". Mela m'hemmx dubju li Santa Marija ta' Savina kienet knisja parrokkjali bit-territorju tagħha, bħal kull parroċċa oħra.

It-tieni parroċċa tas-subborg tal-Belt kienet dik ta' San Ġakbu li tisemma fid-dokument tal-Ġublew tal-1450, it-tieni wahda fil-preċedenza wara l-Matrici ta' Santa Marija fil-Belt.<sup>79</sup> Anke din il-knisja kienet tinsab fl-istess post fejn tinsab illum: *"in theatro rabbati"*<sup>80</sup> jew *"(in) pretorium dicte terre"*<sup>81</sup>, jiġifieri fit-Tokk. Fit-testment ta' Jacobo de Miraglia tat-3 ta' Marzu 1519, din il-knisja tissejjaħ *Ecclesiam Sancti Jacobi Rabbati*<sup>82</sup>. Bħal Savina, din il-knisja kienet wahda parrokkjali fil-veru sens tal-kelma u kellha anke t-territorju parrokkjali tagħha: *"parochia quarterii dicti Rabati."*<sup>83</sup>

It-tielet parroċċa fir-Rabat kienet dik imsemmija għal San Ġorġ li, kif diġà għidna fuq, tisemma fid-dokument tal-Ġublew tal-1450, fit-tielet post.<sup>84</sup> Fit-testment ta' Perna Gamichi tas-7 ta' Mejju 1480, din il-knisja nsibuha msejja bħala *Ecclesie Sancti Georgii de Rabbato Gaudisii*<sup>85</sup>, waqt li f'dak ta' Johannes Bonnici tat-28 ta' Settembru 1506 tissejjaħ *Ecclesie Sancti Georgii parrochiali Rabbati Gaudisii*<sup>86</sup>. Din it-tielet parroċċa kellha porzjon mir-Rabat bħala t-territorju tagħha, kif kellhom Savina u San Ġakbu.

Minn dak kollu li għidna joħroġ biċ-ċar li dawn it-tliet knejjes kienu parrokkjali fil-veru sens tal-kelma għax kellhom il-kappillan tagħhom, kellhom it-territorju tagħhom u kellhom il-parroccani tagħhom. Kull waħda minn dawn it-tliet parroccii kellha parti mir-Rabat - "*quartarii Rabati*" - bħala territorju tagħha.

Min-naħa l-oħra, il-parroccia Matriċi ta' Santa Marija kellha f'idejha l-Belt u l-bqija kollu tal-gżira ta' Għawdex. Għalhekk din il-parroccia nsibuha kontinwament imsejha "*dictae insulae*" - "tal-imsemmija gżira (ta' Għawdex)".<sup>87</sup> Ta' min iżid jgħid hawn li f'dan iż-żmien tas-seklu ħmistax, din il-Knisja kienet ukoll diġà mzejna bit-titlu ta' Kollegġjata. Dan nafuh minn dokument tal-1463 miżmum fil-Vatikan li fih naqraw li l-Papa Piju II kien qed jagħti lill-Kanonku Andrea Catalano "*canonico prebendato Collegiate Ecclesie Beate Marie Terre Gaudisii melivetan(e)*" - "kanonku prebendat tal-Knisja Kollegġjata tal-Verġni Marija tal-Belt Għawdxija tad-djoċesi ta' Malta", il-prebenda tad-dieċmi li kienet giet vakanti bil-mewt tal-Kanonku Raimondo Navarra.<sup>88</sup> Fi kliem l-istoriku Stanley Fiorini, li flimkien ma' Patri George Aquilina xandar għall-ewwel darba dan id-dokument importanti fl-2005, "*The significance of this document is that already in the fifteenth century, a good one and a half centuries before the Gozitan Matrix Church was elevated to the status of a collegiate in 1623<sup>89</sup>, it had been endowed with a chapter of canons that came together at fixed times of the day to recite the liturgical hours in common.*"<sup>90</sup>

Minbarra l-Matriċi u Kollegġjata ta' Santa Marija u t-tliet parroccii l-oħra ta' barra l-Belt, kien hemm diversi knejjes oħra kemm fil-Belt, fir-Rabat u mxerrdin 'l hawn u 'l hinn mal-gżira ta' Għawdex. Imma, kif jgħidilna tajjeb l-istoriku Fiorini, "*The Matrice, however, was clearly the preferred church of most Gozitans.*"<sup>91</sup> Tant huwa hekk li l-familji nobbli u għonja riedu kollha jindifnu fiha u ma damux ma bdew jibnu kappelli mal-għnub tagħha għal dan il-għan. L-ewwel waħda li nafu biha kienet il-kappella tal-familja Navarra, iddedikata lill-Madonna ta' Loretu<sup>92</sup> li kienet lesta minn kollox f'April 1533<sup>93</sup>. Anke l-familji nobbli ta' Pontremoli<sup>94</sup> u Monpalau<sup>95</sup> ħasbu biex jibnu l-kappelli tagħhom fil-Matriċi u Kollegġjata. Dik ta' Monpalau kienet diġà lesta f'Awwissu tal-1532<sup>96</sup> u kienet iddedikata lil Santa Luċija Verġni u Martri<sup>97</sup>. Ir-raba' kappella li nafu li biha kienet inbniet mill-familja Castelletta, kienet iddedikata lil Santa Katerina Verġni u Martri u fl-1544 giet deskritta bħala "*noviter fabricata et constructa.*"<sup>98</sup>

## Ir-Rollo tal-Isqof De Mello

Tajjeb li hawn ngħidu kelma dwar il-*Quarternulus pro Concordia taxarum*, magħruf iktar bħala r-Rollo tal-Isqof Senatore de Mello de Noto<sup>99</sup>, li serva bħala isqof tal-Gzejjer Maltin mill-1432 sal-1445. Dan għaliex dan id-dokument jkompli jgħinna nifhmu aħjar x'tip ta' rapport kien hemm bejn it-tliet parroccii tar-Rabat u dik Matriċi u Kollegġjata ta' Santa Marija fil-Belt.

Diġà għidna li sa mill-1435, il-knisja parrokkjali ta' Santa Marija kienet imsejha bħala *Sancte Marie Matricis Ecclesie*. L-ebda waħda mit-tliet parroccii li kien hemm fir-Rabat qatt ma ssejjet bit-titlu ta' "*Matricis ecclesie*". U r-Rollo tal-Isqof De Mello jista' jgħinna nifhmu aħjar din is-sitwazzjoni.

Mir-Rollo tal-isqof De Mello, li jgħib id-data tal-1 ta' Lulju 1434, joħroġ biċ-ċar li fid-Djoċesi ta' Malta, li f'dawk iż-żminijiet kienet tinkludi fiha wkoll il-gżira ta' Għawdex<sup>100</sup>, kien hemm distinzjoni ċara u preċiża bejn il-"*clerus melivetanus*" u l-"*clerus gaulisianus*", il-kleru ta' Malta u dak ta' Għawdex. Jidher ċar ukoll li f'dawk iż-żminijiet it-tnejn kellhom "*prebendatos*" u "*beneficiatos*" u t-tnejn kienu jħallsu t-taxxa fuqhom. Iżda filwaqt li fost il-membri tal-"*clerus melivetanus*" - il-kleru ta' Malta - kien hemm "*contentio*" - qbil - dwar kif għandhom jithallsu dawn it-taxxi, fost il-"*clerus gaulisianus*" - il-kleru ta' Għawdex - ma kienx hemm. Dan wassal biex inqal għet kwistjoni bejn il-kleru ta' Malta u dak ta' Għawdex fuq id-"*donativum*": it-taxxa kemm ċivili kif ukoll ekkleżjastika li kemm il-kleru ta' Malta kif ukoll dak ta' Għawdex kellhom iħallsu.<sup>101</sup> Il-kleru ta' Għawdex kien qiegħed joħroġ sehem ta' tnejn minn għaxra (2/10). Imma l-kleru ta' Malta ma qabilx dwar dan għaliex il-Maltin deħrilhom li l-Għawdxin ma kinux qegħdin joħorġu tnejn minn kull għaxra (2/10) imma tnejn minn kull tnax (2/12). U nqal għet il-kwistjoni.

Fis-soluzzjoni li holoq biex isolvi din il-kwistjoni, l-Isqof De Mello, sa ċertu punt, ta raġun lill-kleru ta' Għawdex. Dan għaliex l-Isqof De Mello ddecieda li t-taxxa kollha kellha tinqasam fi ħdax-il parti: tnejn jithallsu mill-kleru ta' Għawdex u d-disgħa l-oħra jithallsu mill-kleru ta' Malta.

Id-disa' partijiet li kellhom jithallsu mill-Maltin aktarx li kienu joħorġu mill-"*cappelle*"<sup>102</sup> li kien hemm f'Malta. U xi ngħidu għaž-żewġ partijiet li kellhom jithallsu mill-kleru ta' Għawdex? Aħna nafu li f'dawk iż-żminijiet bikrin il-premizji u l-għexur tal-kampanja Għawdxija kien jinqasmu bejn tnejn: nofs kienu tal-parroccia Matriċi u Kollegġjata ta' Santa Marija fil-Belt u n-nofs l-ieħor kien jinqasam bejn it-tliet parroccii ta' barra mill-ħitan tal-Belt, tar-

Rabat. Mela allura l-loġika għegħilna nikkonkludu li dawn iż-żewġ partijiet ta' taxxa msemija fir-Rollo tal-Isqof De Mello li kienu jmissu lill-kleru Għawdx i bdew jinqasmod bl-istess mod: nofs jithallas mill-Matriċi u Kollegġjata ta' Santa Marija u n-nofs l-iehor jinqasmod bejn it-tliet parroċċi tar-Rabat. F'dan l-arrangament, imma, ma ninnutawx biss soluzzjoni Prattika għall-kwistjoni tal-hlas tad-"donativum". F'dan l-arrangament ninnutaw ukoll kif kien ir-rapport bejn il-parroċċa ta' Santa Marija fil-Belt u t-tliet parroċċi l-oħra tar-Rabat, rapport ta' "parroċċa omm" u l-"parroċċi filjali" tagħha.

Bit-terminu "parroċċi filjali" hawnhekk qegħdin nifhemu dak li kienet tifhem il-Knisja Kattolika fl-antik: fi kliem William H. W. Fanning, "(Latin filialis, from filia, daughter), a church to which is annexed the cure of souls, but which remains dependent on another church (...) this dependence on the mother church may be of various degrees..."<sup>103</sup>

U hemm diversi fatti storiċi li juruna li r-rapport ta' bejn it-tliet parroċċi tar-Rabat u dik Matriċi u Kollegġjata tal-Belt kien tabilhaqq jaqbel ferm ma' dak kif deskritt minn dan l-awtur Fanning, jiġifieri rapport ta' parroċċi filjali mal-parroċċa "omm" tagħhom, kif wara kollox jagħtina x'nifhemu r-Rollo tal-Isqof de Mello. Insemmu, pereżempju, il-fatt li minkejja li t-tliet parroċċi tar-Rabat kienu parroċċi fil-veru sens tal-kelma, iċ-ċelebrazzjoni tal-magħmudija ma kinitx issir fihom imma fil-parroċċa ta' Santa Marija tal-Belt. Tant huwa hekk li fil-knejjes parrokkjali tar-Rabat ma kienx hemm il-fonti tal-magħmudija. U jekk kienet issir xi magħmudija hemmhekk, l-ilma biex jiġi ċelebrat is-sagrament kien jinġieb mill-knisja Matriċi u Kollegġjata tal-Belt. Insemmu wkoll li kull wiehed mill-kappillani tat-tliet parroċċi tar-Rabat kien jissejjah "curatus parochialis" għad-differenza ta' dak ta' Santa Marija fil-Belt li nsibuh imsejjah dejjem bħala "parochus". Dan il-"parochus" tal-parroċċa ta' Santa Marija kellu wkoll ċertu drittijiet li l-"curatus parochialis" tar-Rabat ma kellhomx, bħal pereżempju d-dritt li jidfen lill-mejtin fil-knejjes u fiċ-cimiterji kollha tar-Rabat. Dwar dan, pero', nitkellmu darb'ohra meta naslu għall-Vizta Apostolika ta' Monsinjur Pietru Dusina tal-1575.

## Is-sena 1551

Dan il-kwadru li qegħdin nfasslu f'din il-kitba dwar il-hajja f'Għawdex fis-sekli hmistax u sittax ma jkunx komplut jekk ma nsemmux ukoll l-għawg li l-Għawdxin kien ikollhom ihabbtu wiċċhom miegħu minn żmien għal żmien. L-ikbar għawg kien bla dubju ta' xejn dak tal-attakki spissi mill-kursara. Ma ninsewx li, f'dawk iż-żminijiet, fil-Mediterran u fl-Ewropa kien hemm għaddejja gwerra politiko-religjuża qalila



Il-Hadd 26 ta' Lulju 1551: hafna Għawdxin ġew imkaxkra fil-jasar mit-Torok u l-kursara misilmin, immexxija minn Sinan Pasha, Turghut Reis (Dragut), u Kambil Bey. Fost dawk li ġew imkaxkra fil-jasar kien hemm Don Nicolaus Castelletti, il-"parrochus" tal-Matriċi u Kollegġjata ta' Santa Marija fil-Belt - L-Assedju l-Kbir ta' Għawdex tal-1551 f'pittura tal-artist Għawdx i l-Kav. PAOLO CAMILLERI CAUCHI, 1989.

(Ritratt ta' Daniel Cilia; ħajr lil Tiziana Castillo)

bejn il-qawwiet insara u dawk misilmin. Il-Gzejjer Maltin, minhabba l-pożizzjoni strateġika tagħhom, sabu ruhhom litteralment f'nofs din it-taqtiġha: "in frontiera Infidelium Barbarorum"<sup>104</sup>. Il-wasla f'Malta u Għawdex tal-Ordni ta' San Ġwann mhux talli ma naqqasx imma talli zied u harrax dawn l-attakki mill-qawwiet tal-imperu Ottoman u l-alleari tagħhom, il-kursara tal-Barberija, fuq il-Gzejjer Maltin. U dan sehh b'mod partikulari fuq Għawdex.

Kif waslu fil-Gzejjer Maltin, il-Kavallieri ffukaw l-attenzjoni tagħhom fuq il-Castrum Maris - Kastell Sant'Anġlu - u fuq il-Birgu, f'Malta, u ppruvaw itejbu s-sitwazzjoni li sabu hemmhekk. Ma ninsewx li, kif għidna fuq, il-hsieb tagħhom ma kienx li jibqgħu f'Malta imma li jergħu jirbħu lura l-gżira ta' Rodi. U, forsi minhabba f'hekk, ftit li xejn taw kas tal-bqija ta' Malta. Inqas u inqas taw kas ta' Għawdex li donnhom aktar kienu jħarsu lejha bħala post ta' eżilju jew kastig. Fil-fatt fl-1538, tmien snin wara l-wasla tal-Ordni f'Malta, l-istess kavallier Jean Parisot De Valette, li wara kellu jsir Granmastru ta' Malta u eroj tal-Assedju l-Kbir, kien għadda erba' xhur prigunerija fil-habs tal-Belt ta' Għawdex minhabba xi għemil kriminali li kien wettaq f'Malta.<sup>105</sup> Wahda mill-ftit novitajiet f'Għawdex li għamlu l-Kavallieri ta' San Ġwann, fl-ewwel snin tal-wasla tagħhom f'dawn il-Gzejjer, kienet dik li imponew wiehed minn tagħhom bħala l-Capitano della Verga tal-Universitas Gaudisii, haġa li ma tantx nizlet tajjeb mal-Għawdxin. Fil-fatt, il-Granmastru L'Isle Adam bagħat f'Għawdex lil Fra Giloramo de Aldovera li beda l-hidma tiegħu bħala Capitan della Verga nhar l-1 ta' Dicembru 1530.<sup>106</sup>

Kif għidna fuq, mal-wasla tal-Ordni ta' San Ġwann fil-Gżejjer Maltin fl-1530, l-attakk tal-kursara Torok f'Għawdex mhux talli ma naqsux imma saru iktar spissi. Insibu li l-kursari ħabtu għal Għawdex fl-1533, 1540, 1541, 1544, 1545, 1546, 1547, 1550... sakemm fl-aħħar wasal l-attakk il-kbir tal-1551. Tal-inqas, tmienja minn dawn l-attakki kienu mmexxija minn Turghut Reis, magħruf bħala Dragut.<sup>107</sup> Dan il-kursar Tork ta' nisel Grieg kien, bla dubju ta' xejn, l-iktar kursar qalil mal-Mediterran kollu<sup>108</sup> u Għawdex daq kemm-il darba l-qilla tiegħu. Hekk, pereżempju, fl-1540 Dragut niżel fuq Għawdex b'zewġ iġfna u f'lejla waħda kaxkar miegħu lejn l-eżilju hamsin ruh li dakinhar inżertaw 'il barra mill-ħitan tas-swar tal-Belt.<sup>109</sup> Erba' snin wara, fl-1544, l-istess Dragut ħabat mill-ġdid għal Għawdex b'għaxar iġfna. Imma f'dan l-attakk Dragut tilef lil huh li spiċċa maqtul waqt it-taqbid mal-Għawdxin li, immexxija mill-kaptan tal-gżira Fra Giovanni Ximenes, irreżistew lit-Torok u giegħluhom jirtiraw lura għal fuq l-iġfna tagħhom.<sup>110</sup> Ta' min isemmi hawn li dan l-attakk daħal fil-folklor Għawdxin. Legġenda Għawdxija tgħid li Dragut talab lill-Għawdxin jagħtuh lura l-ġisem mejjet ta' huh biex jagħtih difna xierqa, kif inhu mitlub mir-reliġjon Musulmana.<sup>111</sup> Imma l-Għawdxin perrċu l-ġisem ta' huh minn fuq is-swar u tawh in-nar b'vendikazzjoni. Jingħad li meta Dragut ra din l-azzjoni ħażina sseħħ quddiem għajnejh, imtela' bir-rabja għall-Għawdxin. U qabel ma tela' lura fuq il-ġifen tiegħu biex jerġa' lura minn fejn kien ġie, Dragut ixxabbat ma' blata għolja ħdejn Ras il-Qala u hemm ħalef li ma jistrieħx qabel ma jeqred darba għal dejjem lill-Għawdxin. Minn dakinhar l-Għawdxin sejhju 'l din il-blata "il-Blata tal-Halfa", kif għadha tisseejjah sal-lum.

Fl-1546 Dragut sar il-kap suprem tal-kursara tal-Barberija, wara l-mewtt tal-kursar l-iehor Barbarossa fl-4 ta' Lulju 1546.<sup>112</sup> Kien proprju f'dik l-istess sena li Dragut reġa' lura f'Għawdex u ħarbat l-għelieqi tal-bdiewa Għawdxin.<sup>113</sup> Is-sitwazzjoni f'Għawdex tant kienet ħżienet li Dragut kien prattikament jigi u jmur kull meta jfettillu. Hekk, pereżempju, fil-15 ta' Lulju 1550 Dragut waqaf Għawdex fi triqta lura lejn il-kosta tal-Barberija u għabba fuq l-iġfna tiegħu l-ilma għax-xorb li kellu b'zonn mingħajr ma sab rezistenza minn ħadd.<sup>114</sup> Kien proprju għal din ir-raġuni li l-*Universitas* ta' Għawdex, permezz ta' bandu, obligat lill-Għawdxin kollha biex jgħaddu l-lejl 'il ġewwa mill-ħitan tal-Belt, l-iktar tul ix-xhur ta' bejn Mejju u Ottubru meta, minħabba l-baħar bnazzi, l-attakki mill-kursara kienu jkun iktar spissi.<sup>115</sup>

U hekk naslu għas-sena 1551, is-sena li fiha Għawdex għadda minn waħda mill-aġar

esperjenzi tiegħu. Fis-sajf ta' dik is-sena, flotta mdaqqsqa ta' iġfna Torok u oħrajn tal-kursara misilmin mill-Afrika ta' Fuq, immexxija minn Sinan Pasha li kien mgħejjun minn Dragut u Kambil Bey, kellha taħbat l-ewwel għall-bażijiet navali li l-Kavallieri ta' San Ġwann kellhom mal-kosta ta' Sqallija u mbagħad iddur għal Malta u Għawdex. Minn hemm kellha tibqa' sejra lejn il-belt ta' Tripli li, kif għidna fuq, fl-1530 kienet ġiet mogħtija mill-impertur Karlu V lill-Kavallieri ta' San Ġwann. Diversi awturi jsostnu li l-iskop prinċipali ta' Sinan Pasha kien proprju dak li jkeċċi lill-Kavallieri minn Tripli. Imma biex jagħmel dan deħrlu li jkun strategikament aħjar jekk qabel jattakka lil Sqallija u lil Malta biex il-Kavallieri ma jkunux jistgħu jibagħtu l-għajnuna minn hemm għad-difiża ta' Tripli.<sup>116</sup>

Il-Vicirè ta' Sqallija Giovanni de Verga kien għarraf lill-Granmastru ta' Malta ta' dak iż-żmien, Fra Juan de Homedes y Coscon, bil-periklu li fih kienu jinsabu l-Gżejjer Maltin.<sup>117</sup> Imma dan il-Granmastru, li fi kliem l-istoriku Giacomo Bosio, kien "*di animo alquanto basso e rimesso*" u iktar inklinat "*alle quiete e spirituale vita che all' attiva e temporale*"<sup>118</sup>, m'għamel kważi xejn biex itejjeb id-difiża tal-Gżejjer Maltin fi żmien daqstant diffiċli. Iktar u iktar ma għamel xejn għall-ħarsien ta' Għawdex u tal-Għawdxin.<sup>119</sup> Jgħidilna L'Abbe de Vertot, li kiteb l-istorja tal-Ordni ta' San Ġwann fl-1728, "*The people of Gozo were still more neglected (...) and when the poor inhabitants of that little island sent their wives and children to Malta, in two barks for their greater security, the grand master (...) would not suffer them to land (...) he went so far as to threaten to sink them, if they offered to come near the port. In short, all these women with their little children were forced to return to Gozo...*"<sup>120</sup>

Intant, fil-bidu ta' Lulju 1551, it-Torok ħabtu għall-belt ta' Augusta, fuq il-kosta tal-Lvant ta' Sqallija, fejn il-Kavallieri kellhom bażi navali importanti. Il-qawwa Torka kienet ferm iktar b'saħħitha mid-difiża tal-belt li malajr sfat mirbuha u mħarbt. Hafna mill-abitanti tagħha spiċċaw fil-jasar.<sup>121</sup> Minn hemm, imbagħad, Sinan Pasha dar għall-Gżejjer Maltin. L-iġfna Torok deħru fuq ix-xefaq ta' Malta nhar it-18 ta' Lulju. Kien hemm b'kollox 145 ġifen. F'dak l-istess jum it-Torok zbarkaw f'Marsamxett u bdew resqin lejn l-Imdina biex jattakkawha.<sup>122</sup> Imma l-Maltin, minn wara s-swar tal-Imdina, taw l-impressjoni li l-belt tagħhom kienet ferm iktar b'saħħitha milli filfatt kienet. U t-Torok qatgħu qalbhom u, nhar il-21 ta' Lulju, irtiraw lejn ix-xwieni tagħhom.<sup>123</sup>

Dragut, li kif għidna qabel kien midhla sewwa ta' Ghawdex, ikkonvinċa lil Sinan Pasha biex dak li ma setax jagħmel mal-Imdina ta' Malta jagħmlu mal-Imdina ta' Ghawdex. L-għada, it-22 ta' Lulju, it-Torok resqu lejn Ghawdex, zbarkaw fil-port tal-Imġarr, u bdew resqin lejn il-Belt. Kif waslu taħt is-swar tagħha, ħarbtu u okkupaw is-subborg, ir-Rabat, u bdew ilestu ruħhom għat-taqbid. Qieghdu nofs il-kanuni li kienu ġabu magħhom biswit il-knisja parrokkjali ta' San Ġorġ u n-nofs l-iehor fl-inhawi ta' Triq Putirjal. Min-naħa l-oħra, id-difiża tal-Belt tal-Ghawdxin kienet waħda ferm fqira. L-istoriku Bosio jgħidilna li kien hemm *"un sol Bombardiero Inglese trovato nel Castello"* - kien hemm bumbardier wiehed biss biex jispara l-kanuni tal-Belt.<sup>124</sup> Il-biża' ma damx ma ħakem lill-Ghawdxin maqfula wara l-ħitan tal-Belt tagħhom tant li matul il-lejl ta' bejn it-22 u t-23 ta' Lulju madwar tliet mitt Ghawdxi ħarbu mill-belt billi ddedndlu bil-ħbula mas-swar li jħarsu lejn it-Tramuntana.<sup>125</sup>

Jgħidilna l-Bosio li l-attakk fuq il-Belt ta' Ghawdex beda l-Ġimgħa 24 ta' Lulju, *"mez'ora inanzi al giorno"* - nofs siegħa qabel sbieh il-jum - u *"andò sempre con gran furia, e con fracasso continuando fin alla seguente Domenica"* - u kompli bi hruxija kbira sal-jum tal-Hadd.<sup>126</sup> Il-Capitano della Verga, li issa kien beda jissejjah il-Gvernatur ta' Ghawdex, Fra Galatiano de Sesse, permezz tal-patri Agostinjan Bartolomeo Bonavia, ipprova jinnegożja ftehim mat-Torok. Imma Sinan Pasha, li allura ħass li kellu r-riħ fil-qala', aċċetta li jħalli biss erbghin ruħ ħielsa jekk il-Gvernatur iċedi l-Belt bil-kwiet. Nhar il-Hadd 26 ta' Lulju de Sesse ordna li jinfethu l-bibien tal-Belt. Kif daħlu 'l ġewwa mill-ħitan tal-Belt, it-Torok ħallew erbghin xih u xwejjha Ghawdxin jitolqu ħielsa, biex jonoraw il-ftehim li kienu għamlu ma' de Sesse, u mbagħad farrku kull ma sabu quddiemhom u kaxkru l-bqija tal-popolazzjoni ta' Ghawdex fil-jasar: *"settecento Huomini condotti furono (...) E da cinque in sei mila Anime, frà Donne, e Fanciulli."*<sup>127</sup> Minn Ghawdex, it-Torok baqgħu sejrjn għall-belt ta' Tripli u, fil-15 ta' Awwissu tal-1551 il-kavallieri li kien hemm, immexxija minn Fra' Gaspard de Vallier, ċedew u t-Torok ħadu f'idejhom lil din il-belt.<sup>128</sup>

Il-ġrajja tal-attakk fuq Ghawdex tal-1551 baqgħet ħajja fil-memorja tal-Ghawdxin tant li l-Bosio, li kien qed jikteb fl-ewwel snin tas-seklu sbatax, jgħid: *"Dicono, e raccontano ancor hoggidi i vecchi Gozitani, con gran Passione della rovina della Patria loro..."*<sup>129</sup> Fost dawk li ġew imkaxkra fil-jasar kien hemm il-Gvernatur de Sesse innifsu. Kien hemm ukoll bosta membri tal-kleru, fosthom Don Nicolaus Castelletta, il-*"parrochus"* tal-Matrici

u Kollegġjata ta' Santa Marija fil-Belt, u Don Laurentius de Apapis, il-*"curatus parrochialis"* tal-knisja parrokkjali ta' San Ġorġ fis-subborg tal-Belt.<sup>130</sup> Xi wħud, bħal Don de Apapis, irnexxielhom jehilsu mill-iskjavitu u jirritornaw lejn Ghawdex. Mhux l-istess jista' jingħad għall-*"parrochus"* tal-parroċċa ta' Santa Marija fil-Belt. Filfatt Don Castelletta miet fil-jasar għax ma felaħx għall-moħqrija li ġarrab, flimkien ma' bosta Ghawdxin oħra, parruċċani tiegħu, li ma kellhomx mezzi biżżejjed biex jifdu lilhom infushom jew jiġu mifdiya minn haddiehor.

Ta' min iżid hawn li dan il-*"parrochus"* Don Nicolaus Casteletta, li ħalla ħajtu għal u mal-parruċċani tiegħu, dalwaqt ser jiġi mfakkar kif inhu xieraq permezz ta' pittura f'waħda mil-lunetti tal-koppletta tal-Kappella tar-Relikwi (imsejha wkoll *"tas-Salvatur"*) li nsibu fil-Katidral, fuq in-naħa tal-lemin tal-altar maġġur. It-tliet lunetti l-oħra ser ifakkru tliet persunaġġi oħra storiċi marbuta ma' ġrajjet din *"il-Parroċċa ta' Ghawdex"*. Dawn ix-xbihat ser ikunu tal-*"parrochus"* Raymundus Mannara, l-ewwel mexxej tal-Matrici li nafuh b'ismu, ta' Gian Piet Frangisk Agius de Soldanis, il-kanonku tal-Matrici u l-istoriku ta' Ghawdex li semmejna kemm-il darba f'din il-kitba, u tal-arċipriet u l-patrijott Ghawdxi Saverio Cassar li mexxa lill-Ghawdxin kontra l-okkupazzjoni tal-Franciżi bejn l-1798 u l-1801.<sup>131</sup>

Wara l-attakk tal-1551, ir-Rabat kien ħerba waħda. M'hemmx dubju li t-tliet knejjes parrokkjali tar-Rabat kienu fi stat ta' tiġrif, minbarra li kienu wkoll tbattlu mill-parruċċani tagħhom li ħafna minnhom spiċċaw ilsiera u 'l bogħod minn art twelidhom. Xi wħud minn dawk li ħelsuha minn idejn it-Torok ħarbu 'l bogħod minn Ghawdex. U dak li qed nġiduh għar-Rabat, nistgħu nġiduh ukoll għat-*"terra"*, għall-Belt. M'hemmx dubju li hawn ukoll it-Torok ħallew tifrik kbir warajhom. Il-Matrici u Kollegġjata ta' Santa Marija ġarrbet ħsarat kbar f'dan l-attakk u, kif għidna fuq, tilfet lill-*"parrochus"* tagħha u ħafna mill-parruċċani tagħha li, bħalu u miegħu, spiċċaw fil-jasar.

Imma l-Ghawdxin tal-imghoddi kienu nies qalbiena. Dawk li kien baqa' Ghawdex ma qatgħux qalbhom u bla telf ta' żmien xammru l-kmiem u bdew jibnu mill-ġdid fuq it-tifrik u l-herba li kienu ħallaw warajhom l-għedewwa. U m'hemmx dubju li r-rikostruzzjoni ta' Ghawdex wara l-attakk u l-herba tal-1551 bdiet mit-*"terra"* - mill-*"oppidulum"* f'nofs il-ġira - u mis-*"Sancte Marie Matricis Ecclesie"* li kien hemm wieqfa f'nofs il-Belt, *"la parrocchia di questa Isola del Gozzo"*<sup>132</sup> - il-parroċċa ta' Ghawdex.

*Dwar dan, però, nitkellmu darb'oħra.*

## Referenzi:

- 1 G. AQUILINA - S. FIORINI (eds), *Documentary Sources of Maltese History (=D.S.M.H.) Part IV, Documents at the Vatican No. 1, Archivio Segreto Vaticano, Congregazione Vescovi e Regolari, Malta: Visita Apostolica no. 5, Mgr Petrus Dusina, Malta 2001, 228.*
- 2 Ibid., 135.
- 3 Don Antonius Attard serva ta' kappillan tal-parroċċa ta' Santa Marija fil-Belt ta' Għawdex mill-1569 sal-1603. Ara V. Borg, *Melita Sacra II. The Maltese Diocese during the Sixteenth Century, Malta 2009, 139-141.*
- 4 D.S.M.H. Part IV, Documents at the Vatican No. 1, Archivio Segreto Vaticano, Congregazione Vescovi e Regolari, Malta: Visita Apostolica no. 5 Mgr Petrus Dusina, 228.
- 5 Nota: Hajr lill-istoriku Għawdx Mons Joe Bezzina tas-suggerimenti siewja li tani fil-kitba ta' dan l-artiklu.
- 6 G. LE STRANGE, *Palestine Under the Moslems: A Description of Syria and the Holy Land from A.D. 650 to 1500, London 1890, 453.*
- 7 H.J.A. SIRE, *The Knights of Malta, Connecticut 1994, 24.*
- 8 J.P. KINROSS, *The Ottoman Centuries: The Rise and Fall of the Turkish Empire, New York 1977, 176.*
- 9 C. CASSAR, *Society, Culture and Identity in Early Modern Malta, Malta 2000, 30.*
- 10 G. BOSIO, *Dell'Istoria della Sacra Religione et Illustrissima Militia di San Giovanni Gerosolimitano, parte III, 2da impressione, Napoli Venezia 1684, 28.*
- 11 H. VELLA: "The Report of the Knights of St. John's 1524 Commission to Malta and Quintinus' Insulae Melitae Descriptio" in *Melita Historica* 8 (1983) 4, 319-324.
- 12 A. HOPPEN, *The Fortification of Malta by the Order of St John 1530-1798, 2nd ed, Malta 1999, 5.*
- 13 J. ABELA, *Hospitaller Malta and the Mediterranean economy in the sixteenth century, Woodbridge 2018, 45.*
- 14 J. GALEA, "The Donation of Malta to the Order of St. John: An erroneous date" in *Scientia* 18 (1952), 178-179.
- 15 G. BOSIO, op. cit. 89; Ara wkoll W. PORTER, *A History of the Knights of Malta, or the Order of St. John of Jerusalem, London 1883, 420.*
- 16 G.F. ABELA, *Della Descrizione di Malta isola nel Mare Siciliano: con le sue antichità, ed altre notizie, Malta 1647, 293.*
- 17 G. P. F. AGIUS DE SOLDANIS, *Il Gozo Antico-moderno e Sacro-profano, Isola Mediterranea adiacente a Malta Africana, Libreria Pubblica ta' Għawdex (1746), tradott għall-Malti minn G. FARRUGIA, Għawdex bil-graġja tiegħu, I, Malta 1936, 77.*
- 18 H. VELLA, "The Report of the Knights of St. John's 1524 Commission to Malta and Quintinus' Insulae Melitae Descriptio", 320-321.
- 19 Għal din ir-riċerka tagħna, ahna wżajna *microform* ta' dan id-dokument li tinsab fin-New York Public Library, 5th ave, New York City, NY., USA. Dan id-dokument importanti għie wkoll tradott għall-Ingliż b'kummentarju miegħu - Ara H.C.R. VELLA, *The Earliest Description of Malta (Lyons 1536), Malta, 1980.*
- 20 Jean Quintin itemm il-kitba tiegħu b'dawn il-kelmiet: "Melitae XX. die Ianuarii, qui mihi sacer et natalis est. M.D.XXXIII." Ara J. QUINTIN, *Insulae Melitae descripti, Lyons 1536, 22.*
- 21 M. AGIUS-VADALA - A. GANADO, *The Pre-Siege Maps of Malta 1536-1563, Malta 1986, mhux ippaġnat.*
- 22 J. QUINTIN, op. cit., 20-21.
- 23 Dwar din l-iskrizzjoni ta' żmien ir-Rumani, ara G. AZZOPARDI, "The Vallii in Gozo" in *Melita Historica* 14 (2005), 231-238.
- 24 Nhar l-10 ta' Ġunju 1887, kif naqraw fil-Government Notice No 75 mahruga minn Sir John Lintorn Arabin-Simmons, Gvernatur ta' Malta u ppubblikata fil-Malta Government Gazette, ir-regina Victoria tal-Ingilterra laqgħet it-talba tal-isqof ta' Għawdex ta' dak iż-żmien Mons. Pietru Pace, tal-membri tal-kapitlu tal-Katidral, u ta' persuni distinti oħra Għawdxin u estendiet il-Belt ta' Għawdex miċ-Ċittadella għar-Rabat kollu li sa dakinhar kien għadu s-subborg tal-Belt: "(The Queen) has been graciously pleased to consent to the town of Rabat in that island being, on the occasion of Her Majesty's Jubilee, officially declared a City and its name changed into that of Victoria." Ara: A.M. SALIBA, "Anniversarju - 720 sena ilu, il-Vjatku u t-Testment ta' Guglielmo di Malta" in *Festa Santa Marija 2019, Victoria Għawdex, 103.*
- 25 Is-swar li hemm illum inbnaw fi żmien il-Granmastru Alof de Wignacourt fil-bidu tas-seklu 17 taht il-harsien tal-Inġinier tal-Ordni Giovanni Rinaldini u ta' Vittorio Cassar. Ara A. HOPPEN, op. cit., 192. Ara wkoll V. MALLIA-MILANESE, "In search of Vittorio Cassar - A documentary approach" in *Melita Historica* 9 (1986), 247-269.
- 26 G. BOSIO, op. cit. 31.
- 27 A. F. LUCINI - N. ALLEGRI - M. DA LECCIO, *Disegni della guerra, assedio et assalti dati dall'armata turchesca all'isola di Malta l'anno MDLXV, sotto il governo di Fr. Gio. Parisotto di Valletta, Gran Maestro, dipinti già nella gran sala del - 15 - palazzo di Malta da Matteo Perez d'Alceccio et hora intagliati... da Anton Fran(ces)co Lucini Fiorentino, Roma 1631, mhux ippaġnat.*
- 28 J. BEZZINA - D. CILIA (eds.), *The Gozo Cathedral. Its History and Treasures, Malta 2017, 17.*
- 29 C. CINI (ed), *Gozo the Roots of an Island, Malta 1990, 29.*
- 30 Prova ċara tal-preżenza ta' dawn in-nies fuq l-gholja taċ-Ċittadella huma l-ghadd ta' silos jew hofor qishom bjar żgħar li f' dawk iż-żminijiet bikrin kienu jintużaw għall-hażna tal-ikel jew għall-hażna tal-irmied wara l-kremazzjoni tal-mejtin. L-istorjografu u arkeologu A.A. Caruana haseb li dawn is-silos kienu Columbarium ruman. Ara A.A. CARUANA, *Ancient Pagan Tombs and Christian Cemeteries in the Island of Malta explored and surveyed from the year 1881 to the year 1897, Malta 1898, 75.* Illum nafu li dawn huma fdalijiet ta' Żmien il-Bronz.
- 31 J. BEZZINA - D. CILIA (eds.), op. cit., 21-25.
- 32 C. CINI (ed), op. cit., 31.
- 33 Ibid., 33.
- 34 Ibid., 34.
- 35 G. AZZOPARDI, *The Extramural Necropolis of Gaulos, Malta 2007, 7.*
- 36 C. DALLI, *Malta the Medieval Millennium, Malta 2006, 31.*
- 37 Ibid., 53.
- 38 G. WETTINGER, *Place Names of the Maltese Islands ca. 1300 - 1800, Malta 2000, 30 u 367.*
- 39 Ibid., 452.
- 40 D.A. AGIUS, *Siculo Arabic, New York 1996, 252.* Ara wkoll F. STEINGASS, *Arabic-English Dictionary, New Delhi 2005, 398.*
- 41 A. LUTTRELL, "Gilberto Abbate's report on Malta: circa 1241" in *Proceedings of History Week 1993, 28.*
- 42 "E com aco fo feyt, anassen a la illa del Goy, e combato la vila, e hach lo raval tantost, e com lo raval hach haut e vol combatre la vila, reterense al senyor rey, e per ell En Roger entra dins a reebre sacrament e omenatge, e llexa li per guarda del castell, qui es ab la vila ensemps, c cathalans." Ara: *Cronica D'En Ramon Muntaner ab un prefaci per Joseph Coroleu corresponent de la Academia de la Historia, Barcellona 1886, 166.*
- 43 C.A. GARUFI, "Margarito di Brindisi, conte di Malta e ammiraglio del re di Sicilia" in *Miscellanea di Archeologia, Storia e Filologia dedicata al Prof. Antonino Salinas, Palermo 1907, 273-282.*
- 44 J. BUSUTTIL - S. FIORINI - H.C.R. VELLA, *Tristia ex Melitogaudio, Malta 2010, 113.*
- 45 H. BRESC, "Malta dopo il Vespro Siciliano" in *Melita Historica* 6 (1974) 3, 313-321. Ara wkoll A.M. SALIBA, op. cit., 101-109 - **Errata Corrige:** Id-data li hemm fir-referenza għall-Melita Historica li nsibu f'dan l-artiklu (paġna 101) għandha tkun **1974** u mhux 1975 kif hemm miktub bi żvieta.
- 46 A.M. SALIBA, op. cit., 105.
- 47 Ibid., 106.
- 48 J. BEZZINA, "Għawdex Kristjan fit-Tieni kwart tas-Seklu Tnax" in *Il-Għid tal-Assunta, 45 (Awwissu 2010), 6-11.*
- 49 Lawtur tat-Tristia et Melitogaudio għie identifikat ma' Eugenio di Palermo, li aktarx hu l-istoriku u kronologu magħruf Hugo Falcandus li kien eziljat f' Għawdex mir-Re Ruggiero II.
- 50 J. BUSUTTIL - S. FIORINI - H.C.R. VELLA, op. cit., lvii.
- 51 "This explains the singular position occupied by the principal church of the Virgin on Gozo who has been consistently referred to as Matrix from its earliest mention in the record till the present (...) the term Matrix can have several meanings one of which, significantly, is that of an Ecclesia Cathedralis. (...) Little wonder if this church in the Gozo acropolis served as seat for the bishop of these islands for several decades after 1091 till the transfer of the See to Malta." Ara: Ibid., xcvi.
- 52 Skont Stanley Fiorini, "Gilberto Abate's report of c. 1241 (...) shows that by that year, the Christian population of Gozo constituted a staggering 56 per cent of the total, in contrast to the paltry corresponding figure of 16 per cent for Malta." Ara S. FIORINI, "Gozo, Malta, and Christian continuity" in *The Times of Malta, 25/4/2010.*
- 53 S. FIORINI, "Sibilla D'Aragona and the Foundation of the Saqqajja Benefice on Gozo" in *Melita Historica* 12 (1999) 4, 367-372.
- 54 M. BUHAGIAR, "The Re-Christianisation of Malta: Siculo-Greek Monasticism, Deir Toponyms and Rock-Cut Churches" in *Melita Historica, 13 (Malta, 2002), 283.*
- 55 Illum din il-knisja hija ddedikata lill-Kuncizzjoni. Kien l-Isqof Baldassare Cagliares li fl-1615 biddlilha t-titular minn Santa Marija Assunta għall-Immakulata Kuncizzjoni. Ara G. P. F. AGIUS DE SOLDANIS, op. cit. II, 95. Ara wkoll A. BUTIGIEG, *Graġġiet il-Qala (1980)* u E. MAGRI, *Cenni Storici sul Santuario Nazionale di S. Maria tal-Qala in Gozo, Malta, 1905.*
- 56 A. CASSOLA, *Malta. People, Toponymy, Language (4th century BC - 1600), Malta 2011, 59.*
- 57 J. BEZZINA, *Gozo's Government: The Autonomy of an Island through History, Malta 2005, 38-40.*
- 58 In-numru ta' dawn il-gurati varja matul is-snin: fil-bidu kienu tnejn, iktar tard, in-numru tagħhom tela' minn tlieta sa erbgha.
- 59 S. FIORINI, "The Municipal Councils in the Maltese Islands: 1530-1800" in *The Making and Unmaking of the Maltese Universitas (A Supplement of Heritage), Malta 1993, 13-22.*
- 60 Kien fl-1661 li l-"Banca Giuratale" nżlet mill-Belt għar-Rabat, fit-Tokk, fejn għadha sal-lum. Ara J. BEZZINA, *Gozo's Government - The Autonomy of an Island through History, Malta 2005, 50.*
- 61 S. FIORINI, "The Fortification and Defence of Gozo down to 1551" in *Symposium Melitensia No. 4, Malta 2007, 140.*

- 52 Idem, "The Capitula of Gozo" in *The Gozo Observer* (no 37), Winter 2018, 3. Ara ukoll C. DALLI, op. cit., 199.
- 53 A. T. LUTTRELL (ed), *Medieval Malta: Studies on Malta before the Knights*, London 1975, 183. Ara wkoll l-istudju interessanti ta' V. J. GALEA, "L-Uzu tal-Kelma 'Terra' meta jissemma Għawdex" in *L-Għid tal-Assunta*, 37 (Awwissu 2002), 4.
- 54 Idem, "The Fortification and the Defence of Gozo down to 1551" in *Symposia Melitensia* No. 4, Malta 2007, 140.
- 55 Ara pereżempju l-każ imsemmi hawn: J. BEZZINA, "Provizjon ta' ħobż lill-pjazza" in *Il-Hajja f'Għawdex*, Frar 2003, 23.
- 56 Xbieha ta' dan il-kampnar storiku narawha mpittra fl-inkwattro titolari tal-Knisja ta' Savina tar-Rabat li kien irregalat lil din il-knisja mill-Gvernatur ta' Għawdex Fra Riccardo de Nini Claret fl-1622. Ara A. Ferres, *Descrizione Storica delle Chiese di Malta e Gozo*, Malta 1866, 557.
- 57 D.S.M.H. Part I, *Notarial Documents* No. 3, Notary Paulo Bonello MS. 588: 1467-1517, Notary Giacomo Zabbara MS. 1132: 1471-1500, Malta 2005, 212. Nota: Dan il-kampnar kien jinsab fl-istess post fejn hemm il-kampnar tal-knisja tal-illum, li nbena minn Lorenzo Gafà fil-bidu tas-seklu tmintax.
- 58 J. BEZZINA - D. CILIA (eds.), op. cit., 114.
- 59 D.S.M.H. Part V, *Documents in the Curia of the Archbishop of Malta* No. 1, *The Registrum Foundationum Beneficiorum Insulae Gaudisii 1435-1545*, Malta 2006, 43.
- 60 G. AQUILINA - S. FIORINI, "New Documents relating to the Origins of Religious Orders in Malta" in *Proceedings of History Week 1994*, 14-15. Nota: Ta' min jgħid li l-knisja "Beate Marie" imsemmija f'dan id-dokument mhix il-knisja ta' Santa Marija ta' Savina, kif kien ġie indikat meta ġie ppubblikat dan id-dokument għall-ewwel darba fl-1994, imma hija dik Matrici ta' Santa Marija il-ġewwa mill-hitan ("intra") tal-Belt ta' Għawdex. Għall-interpretazzjoni koretta ta' dan id-dokument ara J. BEZZINA - D. CILIA, op. cit., 80.
- 61 Bosta jemmnu li l-isem "Fuq it-Tomba" (illum Pjazza Sant' Wistin) hu marbut ma' dan iċ-ċimiterju, peress li tomba hu terminu taljan li fi lsienna jiġi tradott "qabar". Min-naha l-oħra, il-mibki studjuż Għawdx Anton F. Attard kemm il darba sahaq miegħi, f'diversi konverżazzjonijiet privati, li l-isem "Fuq it-Tomba" m'għandu x'jaqsam xejn ma' dan iċ-ċimiterju għax aktarx dan l-isem huwa eqdem mill-istess ċimiterju. Skont Attard, it-terminu "tomba" fl-isem "Fuq it-Tomba" huwa derivazzjoni tal-kelma bil-Malti "tumbata" u jiddeskrivi l-geografija tal-inhawi peress li dan il-post huwa art fil-gholi, dik li bil-Malti tissejjah "hotba". Dan jista' jiġi osservat tajjeb jekk wiehed ihares lejn dawn l-inhawi mit-Triq tal-Għajn jew mill-Wied tal-Lunzjata. Personalment nahseb li l-argument ta' Anton F. Attard huwa wiehed tajjeb u nemmen li l-interpretazzjoni tiegħu ta' dan l-isem hija wahda valida hafna.
- 62 Fil-Viżta Pastorali tal-Isqof Michele Balaguer tal-1663 naqraw li dan iċ-ċimiterju kien "cemeteryo pertinens ad Ecclesiam Matricem Gaultanum." Ara: A. M. SALIBA, op. cit., 105.
- 63 J. BEZZINA - D. CILIA (eds.), op. cit., 115.
- 64 D.S.M.H. Part V, *Documents in the Curia of the Archbishop of Malta* No. 1, *The Registrum Foundationum Beneficiorum Insulae Gaudisii 1435-1545*, 68-69.
- 65 L. VELLA - P. CAUCHI, *Storja tal-Knisja "Ta' Savina" miktuba minn Mons. L. Vella u mizjuda minn Mons. Can. Dun Pawl Cauchi*, 1929, 8.
- 66 Din l-istatwa illum tinsab f'niċċa ma' wiehed mill-hitan tad-dar li fiha għex u miet l-Arcidjaku tal-Katidral Mons. Luigi Cordina. Ta' min jgħid li l-istatwa illum hija differenti minn kif kienet dari. Dan għaliex fl-antik l-istatwa kienet kollha kemm hi tal-ġebel. F'xi żmien qabel it-Tieni Gwerra Dinjija, is-Sur Ċensu Cordina, nepputi ta' Mons. Cordina, kien talab lill-artist Għawdx Guzeppi Agius (il-Brejbox) biex jirrestawra l-id l-istatwa. Agius dehrli li l-istatwa kienet wisq tqila u, biex iħaffiha mill-piż, nehha r-ras u d-dirghajn tal-ġebel tal-Madonna u għamilhom tal-kartapesta. Għadni niftakar lis-Sur Cordina jgħidli hu stess kemm kien irrabja meta sar jaf bil-fatt. Imma l-istatwa baqgħet kif harget mill-hanut tax-xogħol tal-artist Agius. Ta' min jgħid ukoll li r-ras oriġinali tal-ġebel tal-Madonna għadha miżmuma b'għożża fil-kollezzjoni privata ta' Mons. Guzepp Gaudi, tal-Katidral ta' Għawdex.
- 67 D.S.M.H. Part V, *Documents in the Curia of the Archbishop of Malta* No. 1, *The Registrum Foundationum Beneficiorum Insulae Gaudisii 1435-1545*, 30.
- 68 Ibid., 108.
- 69 G. AQUILINA - S. FIORINI, "New Documents relating to the Origins of Religious Orders in Malta", 14-15.
- 70 G. WETTINGER, *Place-Names of the Maltese Islands ca. 1300-1800*, 516.
- 71 D.S.M.H. Part V, *Documents in the Curia of the Archbishop of Malta* No. 1, *The Registrum Foundationum Beneficiorum Insulae Gaudisii 1435-1545*, 29.
- 72 Ibid., 35.
- 73 Fil-Viżta Pastorali ta' Mons. Isqof Fra Tommaso Gargallo fl-1587, il-knisja ta' San Gakbu hi deskritta b'dan il-mod: "Juxta moenia Castrum et portam dicti Rabati respicientem orientem versus que alias fuerat parochia quarterii dicti Rabati." Ara: ARKIVJU KURJA VESKOVIL - Għawdex, Viżta Pastorali tal-Isqof Fra Tommaso Gargallo 23 ta' April 1587, fol. 19 r.
- 74 G. AQUILINA - S. FIORINI, "New Documents relating to the Origins of Religious Orders in Malta", 14-15.
- 75 D.S.M.H. Part V, *Documents in the Curia of the Archbishop of Malta* No. 1, *The Registrum Foundationum Beneficiorum Insulae Gaudisii 1435-1545*, 71.
- 76 Ibid., 90.
- 77 A.M. SALIBA, op. cit., 105.
- 78 D.S.M.H. Part IV, *Documents at the Vatican*, no. 2: Archivio Segreto Vaticano: Cancellaria Apostolica and Camera Apostolica and Related Sources at the Biblioteca Apostolica Vaticana, (Malta 2005), 271.
- 79 Nota: Fl-1623 l-Isqof Baldassare Cagliares waqqaf mill-ġdid il-Kollegġjata fil-Matrici ta' Santa Marija fil-Belt ta' Għawdex. Ara: C. SCICLUNA - G. B. GAUCI, *350 sena Kollegġjata 1623-1973*, Malta 1974.
- 80 S. FIORINI, "The Medieval Collegiate Church of Gozo" in *Melita Theologica Journal of the Faculty of Theology University of Malta* 66/1, (2016), 23.
- 81 J. BEZZINA - D. CILIA (eds.), op. cit., 98.
- 82 D.S.M.H. Part V, *Documents in the Curia of the Archbishop of Malta* No. 1, *The Registrum Foundationum Beneficiorum Insulae Gaudisii 1435-1545*, 9.
- 83 Ibid., 95.
- 84 Ibid., 100.
- 85 Ibid., 110.
- 86 Ibid., 112.
- 87 Ibid., xlix.
- 88 Ibid., 126-127.
- 89 Ibid., xvi.
- 90 Id-Djoċesi ta' Għawdex twaqqfet nhar is-16 ta' Settembru 1864 mill-Beatu Papa Piju IX. Ara: J. BEZZINA, "With remarkable love" in *Gozo Observer* (No.30) - June 2014, 18-25. Għall-graġja kompluta tat-twaqqif tad-Djoċesi ta' Għawdex ara J. BEZZINA, *Religion and politics in a Crown Colony: the Gozo-Malta story, 1798-1864*, Malta 1985.
- 91 Fil-fatt l-isem shiħ ta' dan id-dokument hu: "Anno Domini MCCCCXXXVI: Ordinatus fuit, et est preasens quinquennialis pro concordia taxarum, praecipientis et mandantis Reverendissimo Domino Episcopo Senatore".
- 92 Fir-Rollo tal-Isqof Senatore De Mello tal-1436 it-terminu "cappella" għandha tiftiehem bħala knisja b'bidma parrokkjali. F'dan id-dokument insibu msemmija tnaħ-il "cappella" f'Malta li għaxra minnhom kienu rurali.
- 93 C.G. HERBERMANN - E.A. PACE - C.B. Pallen - T.J. SHAHAN - J.J. WHYNNIE (eds.), *The Catholic Encyclopedia. An international work of reference on the Constitution, Doctrine, Discipline, and History of the Catholic Church*, VI, New York 1909, 72.
- 94 D.S.M.H. Part II, *Documents in the State Archives Palermo*, No. 2, *Cancellaria Regia: 1400-1459*, doc. 399.
- 95 S. FIORINI, "The Fortification and the Defence of Gozo down to 1551", 140.
- 96 G.N. CASSAR, "The Università of Gozo" in *The Malta Yearbook 1959*, 180.
- 97 S. FIORINI, "The Resettlement of Gozo after 1551" in *Melita Historica*, 9 (1986), 203.
- 98 F. BRAUDEL, *The Mediterranean and the Mediterranean World in the Age of Philip II*, 2nd ed. New York, 1966, 908.
- 99 G. BOSIO, op. cit., 191.
- 100 Ibid., 236-237.
- 101 J. W. MERI (ed.), *Medieval Islamic Civilization. An encyclopedia*, New York 2006, I, 271.
- 102 K.M. SETTON, *The Papacy and the Levant 1204-1571*, Philadelphia 1984, III, 532.
- 103 G. BOSIO, op. cit., 244.
- 104 Ibid., 273.
- 105 Din l-ordini tnehhiet nhar it-18 ta' April 1637 meta allura l-periklu mill-kursara kien kwazi spicċa. Ara: L. BRIGUGLIO - J. BEZZINA (eds.), *Gozo and its culture: proceedings of the 1995 Lowenbrau Seminar held at L-Imġarr Hotel, Gozo on 3 March 1995*, Malta 1995, 67.
- 106 Ara, pereżempju, F. BRAUDEL, op. cit., 250.
- 107 G. BOSIO, op. cit., 295.
- 108 Ibid., 198.
- 109 G. BONELLO, "The Persona and Deaths of Six 16th Century Grand Masters of the Order of St John" in *Malta Medical Journal*, vol.16, issue 02 July 2004, 47-48.
- 110 L'ABBÈ DE VERTOT, *The History of the Knights of Malta*, II, London 1728, 133.
- 111 K.M. SETTON, op. cit., 539, 554.
- 112 P.P. CASTAGNA, *L-Istorja ta' Malta bil-Gżejjer Tagħha. It-Tieni Parti. Storja Politika*, Malta 1890, 194.
- 113 G. BOSIO, 296-302.
- 114 Ibid., 304.
- 115 Ibid.
- 116 Ibid.
- 117 Ibid., 305.
- 118 F. BRAUDEL, op. cit., 919-921.
- 119 G. BOSIO, op. cit., 304.
- 120 J. BEZZINA - D. CILIA (eds.), op. cit., 106.
- 121 Dwar l-Arcipriet Saverio Cassar, ara, pereżempju, J. BEZZINA, "The solemn entry of the first bishop of Gozo 150 years ago" in *Times of Malta*, 1/11/2014.
- 122 D.S.M.H. Part IV, *Documents at the Vatican* No. 1, Archivio Segreto Vaticano, Congregazione Vescovi e Regolari, Malta: Visita Apostolica no. 5, Mgr Petrus Dusina, 228.